

శ్రీ చిగురుమళ్ళ శ్రీనివాస్ రచించిన “నాన్న శతకం”లోని పద్యాలు

1)సత్యములను పలుకు సత్పురుషుడు నాన్న
త్యాగి నాన్న కర్మయోగి నాన్న
ధర్మమాచరించు ధర్మమూర్తియే నాన్న
ఘనుడు నాన్న త్యాగధనుడు నాన్న!

2)బయట పడిన బాధ బయట పడని యట్లు
గుండె యందు దాచి గుట్టుగాను
సంతసమును పంచు వింత జీవితమే నాన్న
ఘనుడు నాన్న త్యాగధనుడు నాన్న!

3)కంఠమందు నిలిపి కష్టాల గరళమ్ము
పెదవియందు నవ్వు చెదరనీక
పరవశించు నట్టి పరమశివుడు నాన్న
ఘనుడు నాన్న త్యాగధనుడు నాన్న!

4)లోకమందు ఇంద్రలోకమే ప్రతిఇల్లు
అలుబిడ్డలచట అమరగణము
దేవగృహమునందు దేవేంద్రుడై వెల్గు
ఘనుడు నాన్న త్యాగధనుడు నాన్న!

5)ఎంతచింతనైన కొంత మరచుచుండు
వింతబాధలన్ని విడుచుచుండు
సొంత సంతనవ్వు సంతసములు నింప
ఘనుడు నాన్న త్యాగధనుడు నాన్న!

6)భానుదగుచు పగలు భగభగమండినన్
ఇల్లు జేరి అమృతజల్లు కురియు
చందమామవోలె చల్లగా రాతిరి
ఘనుడు నాన్న త్యాగధనుడు నాన్న!

7)భాస్కరుండు నిలకు పగలుమాత్రమే రాజు
మసకవేళ చందమామరాజు
పగలు రేయి నాన్న ప్రతిఇంటి రారాజు
ఘనుడు నాన్న త్యాగధనుడు నాన్న!

8)బండ కుండ మోసి కండకరుగదీసి
కొండకోస వాస ఎండలందు
బండపనులు జేసి అండగా నిలిచెడి
ఘనుడు నాన్న త్యాగధనుడు నాన్న!

9)మూటముల్లె మోసె మోటు పనులు నేర్చె
బరువు లెన్నో మోసె బాధ కోర్చె
కొడుకుబిడ్డ కొరకు కోటివిద్యలు నేర్చె
ఘనుడు నాన్న త్యాగధనుడు నాన్న!

10)అంబ, అమృతంచు సంబరపడుచుండు
ముద్దుజేసి నాన్న మురియుచుండు
అహము రాత్రి యనక ఆరాటపడుచుండు
ఘనుడు నాన్న త్యాగధనుడు నాన్న!

11)కన్నబిడ్డ కొరకు కష్టఫలములన్ని
దాచుకొనక పంచు ధన్యుడతడు
మింటిలోని కారుమేఘముమృతీరుగా
ఘనుడు నాన్న త్యాగధనుడు నాన్న!

12)పిల్లలకును ఇలలో పెద్ద గురువు నాన్న
గురువులకును ఆదిగురువు నాన్న
సంఘమందు వెల్గు సద్గురువే నాన్న
ఘనుడు నాన్న త్యాగధనుడు నాన్న!

13)పిట్టకథలనెన్నో మొట్టి చెప్పగనేల?
తండ్రి నడక నడత తరచి చూసి
నేర్చుకొనును బిడ్డ నీతి సూత్రములెన్నో
ఘనుడు నాన్న త్యాగధనుడు నాన్న!

14)సద్గుణములపేటి సత్కార్యముల మేటి
పోటి నాన్న కెవరు సాటి ఎవరు
పదములందు విజయపథము నాన్నపథము
ఘనుడు నాన్న త్యాగధనుడు నాన్న!

15)ఎదుగుదలను చూసి ఎగిరిగంతులు వేసి
సంబరములు జేసి సంతసించి
పుత్రకీర్తి కాంచి పొంగిపోయెడి వాడు
ఘనుడు నాన్న త్యాగధనుడు నాన్న!

16)బాటవేసెనెవరు బాసటయ్యెనెవరు?
కాసెనెవరు బరువు మోసెనెవరు?
బాసచేసెనెవరు బలము బంధమెవరు?
ఘనుడు నాన్న త్యాగధనుడు నాన్న!

17)సహసగుణముతోడ సాహసములతోడ
విశ్రమించకుండ విడువకుండ
సాగి ఈడుచుండు సంసార సింధువున్
ఘనుడు నాన్న త్యాగధనుడు నాన్న!

18)అయ్యదీక్ష ఫలమే అవనిలో జగమంత
అయ్యరక్ష బలమే అభయమంత
అయ్యఅంశ ఫలమే అయ్యలు మనమంత
ఘనుడు నాన్న త్యాగధనుడు నాన్న!

19)అయ్య అయ్యయంచు అబ్బబ్బయనగానె
నొప్పియంత కొంత తప్పిపోవు
మాట కాదు అబ్బ మంత్రమే కద “అబ్బ”
ఘనుడు నాన్న త్యాగధనుడు నాన్న!

20)మాటచూడ కంచు మనసుచూడగ మంచు
మంచితనము పెంచు మమత పంచు
మధురమైన ప్రేమ మన నాన్న అందించు
ఘనుడు నాన్న త్యాగధనుడు నాన్న!

21)కథలు చెప్పి మనసు కదిలించి కరిగించి
నీతికథగ నిలిచి భీతి విడిచి
కథలయందు నీతి కదలు మూర్తియే నాన్న
ఘనుడు నాన్న త్యాగధనుడు నాన్న!

22)ముందుచూపుతోడ ముందుతాను కదలి
ముళ్లబాట నడచి ముప్పు తెలిసి
పూలబాటపరచు పూజనీయుడు నాన్న
ఘనుడు నాన్న త్యాగధనుడు నాన్న!

23)తిమిరమందు తాను తెగువతోడ నడుచు
బెదురు లేక విధికి ఎదురు నిలుచు
వెనుకవారి కొరకు వెల్గుదివ్వె యగుచు
ఘనుడు నాన్న త్యాగధనుడు నాన్న!

24)పాపములను జేయ పాపఫలములన్ని
తనదు బిడ్డలకును తగులునంచు
కల్లబొల్లి పనులు కలనైన చేయడు
ఘనుడు నాన్న త్యాగధనుడు నాన్న!

25)పుణ్యములను జేసి పుణ్యఫలములన్ని
కన్నబిడ్డలకిడి గర్వముగను
శుభములెన్నో గూర్చు శోభలన్ వనగూర్చు
ఘనుడు నాన్న త్యాగధనుడు నాన్న!

26)అండదండ నాన్న అమృతభాండమే నాన్న
నిండుకుండ నాన్న కొండ నాన్న
గురువు, తరువు నాన్న గుండె దరువు నాన్న
ఘనుడు నాన్న త్యాగధనుడు నాన్న!

27)మనలనెవరుగాచె పెనుతుఫానుల నుండి?
ఇక్కటముల నుండి ఎవరు కాచె?
ఎవరు కాచె తీవ్ర ఈతి బాధల నుండి?
ఘనుడు నాన్న త్యాగధనుడు నాన్న!

28)నడక నేర్చినాడు నడక నేర్చుగా ఓర్పుగా
పరుపు జేసి గుండె - పడకటింట
నాన్న గుండెనిండ నా పాదముద్రలే
ఘనుడు నాన్న త్యాగధనుడు నాన్న!
29)పొట్టమీద నిలచి గట్టిగా తన్నుచు
నేర్చినావు నడక-నీవు నాడు
పొట్ట కొట్టబోకు-పుత్రుడా ఈనాడు
ఘనుడు నాన్న త్యాగధనుడు నాన్న!
30)వేదఘోష కన్న వేలభూషలకన్న
జపముకన్న గొప్పతపము కన్న
బాటమిన్న నాన్న మాటయే మరి మిన్న
ఘనుడు నాన్న త్యాగధనుడు నాన్న!
31)కానరానియట్టి కథల దైవముకన్న
అవసరముకురాని అంబకన్న
అండనిలవనట్టి కొండదేవరకన్న
ఘనుడు నాన్న త్యాగధనుడు నాన్న!
32)అవసరముకు రాని అదుకొనగ లేని
నాటకాల మేటి నటులకన్న
నాయకొత్తముండు నాయనా నాయనా
ఘనుడు నాన్న త్యాగధనుడు నాన్న!
33)సాహసముతోడ సంసార కడలిలో
ఎంత కష్టమైన ఎదురు నిలచి
సాగిపోవునట్టి సమరయోధుడు నాన్న
ఘనుడు నాన్న త్యాగధనుడు నాన్న!
34)తాను ఎరిగినట్టి ధర్మాలు మర్మాలు
అదరించి చూపి అవనిపైన
భావితరములకును బాటగా నిలిచెడి
ఘనుడు నాన్న త్యాగధనుడు నాన్న!
35)ముద్దుచేయు ముద్దు ముచ్చటల్ తీర్చుచు
పెంచునాన్న మమత పంచునాన్న
బుద్ధులెన్నో నేర్పు హద్దులు మరి నేర్పు
ఘనుడు నాన్న త్యాగధనుడు నాన్న!
36)నడత నడక నేర్పు నడవడికలు నేర్పు
మంచి మమత నేర్పు మార్పు నేర్పు
శిక్షకుండు ఒకడె-శిష్యులే అందరు!
ఘనుడు నాన్న త్యాగధనుడు నాన్న!

37)గడ్డుకాలమందు-చెడ్డ రోజులయందు
ఒడ్డు చేర్చు ప్రాణమడ్డు పెట్టి
బిడ్డ భవిత కొరకు-గొడ్డలా కష్టించు
ఘనుడు నాన్న త్యాగధనుడు నాన్న!
38)నాటి విత్తనములు-నీటివసతి గూర్చి
కోటి విఘ్నములను-దాటి ధృతిని
చేసెనెవరు చెప్పు-చెట్టంత బిడ్డను
ఘనుడు నాన్న త్యాగధనుడు నాన్న!
39)పరుల పొట్ట గొట్టి సిరుల కట్టలు గట్టి
దాచుకొనడు ఎవని దోచుకొనడు
పాపలకిడబోడు-పరమ పాపపు కూడు
ఘనుడు నాన్న త్యాగధనుడు నాన్న!
40)కష్టపడుట నేర్పు ముష్టియుద్ధము నేర్పు
ఓర్పు నేర్పు నేర్పు మార్పు నేర్పు
కాలసాగరమును గడచిపోవుట నేర్పు
ఘనుడు నాన్న త్యాగధనుడు నాన్న!
41)సహనగుణము నేర్పు-సాహసమును నేర్పు
సమరమదియు నేర్పు-సంధి నేర్పు
సంయమనము నేర్పు-సత్యధర్మము నేర్పు
ఘనుడు నాన్న త్యాగధనుడు నాన్న!
42)బ్రతుకు భవిత మార్పు-బ్రహ్మదేవుడు నాన్న
విజయపథము గూర్చు-విష్ణువతడు
శంఖలన్ని తీర్చు శంకరుడే నాన్న
ఘనుడు నాన్న త్యాగధనుడు నాన్న!
43)మందు విందు కన్న మాయాబజారులో
మాయకన్న సుఖపు మాయకన్న
ఇల్లు మిన్న యంచు ఇంటిలో వసియించు
ఘనుడు నాన్న త్యాగధనుడు నాన్న!
44) సొంతసుఖము వీడి-వింతకోర్కెలు వీడి
సంతచెంత సంతసములు వీడి
అలుబిడ్డలందె-అమరసీమను గాంచు
ఘనుడు నాన్న త్యాగధనుడు నాన్న!
45)అతని మాట బాట ఆదర్శపాఠము
నీతికనుము వినుము నేర్చుకొనుము
బ్రతుకు నద్దుకొనుము భవిత దిద్దుకొనుము
ఘనుడు నాన్న త్యాగధనుడు నాన్న!

46)సద్గుణములుఆస్తి-సత్కార్యములు ఆస్తి
సత్యనిష్ఠ ఆస్తి-సత్యమాస్తి
చెరిగిపోని-నాన్న చిరయాస్తులివె కదా
ఘనుడు నాన్న త్యాగధనుడు నాన్న!
47)అతని మంచిపేరు అరయపిల్లల ఆస్తి!
అతని ధర్మనిష్ఠ అసలు ఆస్తి!
ఇతర ఆస్తులేల ఇవియన్ని చాలురా?
ఘనుడు నాన్న త్యాగధనుడు నాన్న!
48)మేడమిద్దెకన్న మేటి భూముల కన్న
పచ్చనోట్ల కన్న పసిడి కన్న
నాన్న మంచి పేరు నాయనా యది మిన్న
ఘనుడు నాన్న త్యాగధనుడు నాన్న!
49)మరువరాదు నాన్న మమకారపాశము
మరువరాదు నాన్న మంచితనము
మరువరాదు నాన్న మార్గనిర్దేశము
ఘనుడు నాన్న త్యాగధనుడు నాన్న!
50)అదరించలేని అభిమానహీరోల
చిత్రములతో నిండె చిత్తమంత
చెత్తతుడిచి-నాన్న చిత్తరువుంచవోయ్
ఘనుడు నాన్న త్యాగధనుడు నాన్న!
51)బాసటగుచు నిలుచు బలిమిబంధమగుచు
కంటనీరు తుడుచు కలిమి నాన్న
చేయి పట్టి నడుచు చెలిమి గంధము నాన్న
ఘనుడు నాన్న త్యాగధనుడు నాన్న!